

૪૨) બીજના ચંદ્રદર્શન વખતની દુઆ

બિસ્મિલ્લાહિર રહમાનિર રહીમ

અય આજ્ઞાપાલક, અમલ કરવા માટે સદાય તત્પર અને ઝડપી ચાલવાળી મખ્લૂક (બીજના ચંદ્ર) ! અને નિયત કરેલા તબક્કાઓ વારાફરતી આવનાર અને નભ પ્રબંધ અને વ્યવસ્થામાં પરિવર્તન કરનાર ! હું એ ઝાત ઉપર ઈમાન લાવ્યો છું કે જેના દ્વારા અંધકારને તારા થકી પ્રકાશિત કર્યો અને ઢાંકિલી, છુપાયેલી વસ્તુઓને જાહેર કરી અને તને તારી શાહી હુકૂમતની નિશાનીઓમાંથી એક નિશાની અને તારી સત્તા અને પ્રભુત્વની નિશાનીઓમાંથી એક નિશાની ગણી અને તને વધઘટ થવાનો, ઉગવા-આથમવાનો અને ચમકવાનો અને (ગ્રહણ વખતે) ઝાંખા પડવાનો તાબેદાર બનાવ્યો. એ બધી જ પરિસ્થિતિઓમાં તું તેનો આજ્ઞાધીન અને તેના ઈરાદાને ઝડપથી અનુસરે છે. તારી બાબતમાં તેની વ્યવસ્થા અને દુરસ્તી કેટલી બધી અજબ છે અને તારા સંબંધમાં તેની કામગીરી કેટલી બધી નાજુક છે ! તારી સામે રજૂ થનારી પરિસ્થિતિઓ માટે તને નવા મહિનાની ચાવી બનાવી દીધી.

તો હવે હું અલ્લાહ તઆલાથી કે જે મારો પાલનહાર પણ છે અને તારો પાલનહાર પણ છે, મારો સર્જનહાર પણ અને તારો સર્જનહાર પણ છે, મારા આકારને સજાવનાર અને તારા આકારને પણ સજાવનાર અને મારી સૂરતને બનાવનાર અને તારી સૂરતને બનાવનારને સવાલ કરું છું કે તે રહેમત વરસાવે મોહંમદ (સ.) અને તેમના વંશજો પર અને તને એવી બરકતવાળો ચાંદ બનાવે કે જેને દિવસોનું પરિભ્રમણ શ્યામ ન કરી શકે અને તને એવી પવિત્રતાવાળો બનાવે કે જેને ગુનાઓની ગંદકી અપવિત્ર ન કરી શકે, તને એવો ચાંદ બનાવે કે જે આફતોથી મુક્ત અને દુર્ગુણોથી સુરક્ષિત હોય, તને કલ્યાણ અને ભલાઈનો ચાંદ બનાવે કે જેમાં જરા પણ અશુભતા ન હોય અને સંપૂર્ણતયા ભલાઈ અને બરકતનો ચાંદ બનાવે કે જેને તંગી અને અસુગમતા સાથે કોઈ સંબંધ ન હોય અને એવી

સરળતા અને સુગમતાવાળો ચાંદ બનાવે કે જેમાં મુશ્કેલીની મિલાવટ ન હોય અને એવી ભલાઈવાળો ચાંદ બનાવે કે જેમાં બૂરાઈનો અંશ ન હોય. ટૂંકમાં સંપૂર્ણ શાંતિ, ઈમાન, નેઅમત, સદ્કાર્ય, સલામતી, ઈતાઅત અને ફરમાબરદારીવાળો ચાંદ બનાવે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને જેના ઉપર તે પોતાનો છાંયડો નાખે તેનાથી વધારે અમને પ્રસન્ન રાખજે અને જે જે લોકો તને જુએ એ બધાયથી વધારે નેકબખ્ત અમને બનાવજે અને જે જે લોકો આ મહિનામાં તારી ઈબાદત કરે એ બધાય કરતાં વધારે સૌભાગ્યશાળી અમને બનાવજે અને અમને એમાં તૌબા કરવાની શક્તિ આપજે અને ગુનાહોથી દૂર અને પાપાચાર કરવાથી સુરક્ષિત રાખજે અને અમારા દિલોમાં તારી નેઅમતો પર શુક્ર અદા કરવાનો જોશ પેદા કરજે અને અમને અમલ (સુરક્ષા) અને સલામતીની ઢાલમાં ઢાંકી દે અને આ રીતે અમારા ઉપર તારી રહેમતો તમામ કર કે જેથી અમે તારી ઈતાઅતની ફરજોને સંપૂર્ણરીતે પૂરી કરીએ. નિઃસંદેહ તું નેઅમતોને આપવાવાળો અને ગુણગાન માટે સુપાત્ર છે. વિપુલ રહેમતો વરસાવે અલ્લાહ મોહંમદ (સ.) અને તેમના પાક અને પવિત્ર વંશજો પર. ★